



دفتر مجلس انصار اللہ بھارت

Office Of The Majlis Ansarullah Bharat

Mohallah Ahmadiyya Qadian-143516, Distt.Gurdaspur (Punjab) INDIA

Ph:+91-1872-220186, Fax: +91-1872-224186, Mob. +91-98154-94687, E-mail:ansarullahbharat@gmail.com



از/Ref

Date

آنحضور صلی اللہ علیہ وسلم کی بے مثال شکر گزاری

أَشْهَدُ أَنْ لَا إِلَهَ إِلَّا اللَّهُ وَحْدَهُ لَا شَرِيكَ لَهُ وَأَشْهَدُ أَنَّ مُحَمَّدًا عَبْدُهُ وَرَسُولُهُ أَمَّا بَعْدُ فَأَعُوذُ بِاللَّهِ مِنَ الشَّيْطَانِ الرَّجِيمِ -
بِسْمِ اللَّهِ الرَّحْمَنِ الرَّحِيمِ - الْحَمْدُ لِلَّهِ رَبِّ الْعَالَمِينَ - الرَّحْمَنُ الرَّحِيمُ - مَلِكٌ يَوْمَ الدِّينِ -
إِيَّاكَ نَعْبُدُ وَإِيَّاكَ نَسْتَعِينُ - اهْدِنَا الصِّرَاطَ الْمُسْتَقِيمَ -
صِرَاطَ الَّذِينَ أَنْعَمْتَ عَلَيْهِمْ لَا غَيْرِ الْمَغْضُوبِ عَلَيْهِمْ وَلَا الضَّالِّينَ -

خلاصہ خطبہ جمعہ سیدنا امیر المومنین حضرت مرزا مسرور احمد خلیفۃ المسیح الخامس ایدہ اللہ تعالیٰ فرمودہ 07/ اگست 2026ء (۷/ مئی ۱۴۰۵ھ) بمقام مسجد مبارک، اسلام آباد، بلقورڈ، یو کے

تشہد، تعوذ اور سورہ فاتحہ کی تلاوت کے بعد حضور انور ایدہ اللہ تعالیٰ بنصرہ العزیز نے فرمایا:

آنحضرت صلی اللہ علیہ وسلم کے شکر گزاری کے معیار، آپ کے عمل اور ارشادات کا ذکر جلسے سے پہلے میں نے کیا تھا۔ اسی ضمن میں آج بھی بیان کروں گا۔ اللہ تعالیٰ کے شکر کی طرف توجہ دلاتے ہوئے چھوٹی سے چھوٹی بات پر شکر کرنے کی آپ نے ہدایت فرمائی۔ حضرت انس بن مالک بیان کرتے ہیں کہ رسول اللہ صلی اللہ علیہ وسلم نے فرمایا کہ اللہ اپنے بندے کے اس فعل پر خوش ہوتا ہے کہ جب وہ کوئی لقمہ کھائے یا کوئی گھونٹ پیے تو اس پر خدا کی حمد کرے۔

حضرت عائشہ بیان کرتی ہیں کہ ایک دن نبی صلی اللہ علیہ وسلم گھر میں داخل ہوئے اور روٹی کا ٹکڑا پڑا ہوا دیکھا، آپ نے روٹی کا ٹکڑا اٹھایا، صاف کیا اور اُسے کھالیا۔ پھر فرمایا کہ اے عائشہ! قابل احترام شے کی عزت کی کیا کرو۔ جب یہ رزق کی نعمت کسی قوم سے چلی جاتی ہے تو پھر یہ انہیں واپس نہیں ملتی۔ پس! یہ آپ صلی اللہ علیہ وسلم کا عمل تھا۔

حضور فرماتے ہیں: اگر ہمیں بھی رزق میں برکت کی خواہش ہے تو ہمیں بھی اللہ تعالیٰ کی ہر چھوٹی سے چھوٹی چیز پر اس کا شکر کرنا چاہیے۔

حضرت ابن عباس بیان کرتے ہیں کہ فتح مکہ کے دن حضور صلی اللہ علیہ وسلم حضرت ام ہانیؓ کے گھر تشریف لے گئے، آپ گوبھوک لگی ہوئی تھی۔ آپ نے دریافت فرمایا کہ کیا تمہارے گھر میں کوئی چیز ہے جسے ہم کھائیں؟ انہوں نے بتایا کہ سوکھی ہوئی روٹی کے

ٹکڑوں کے سوا میرے پاس اور کچھ نہیں۔ مجھے شرم آتی ہے کہ میں یہ آپ کی خدمت میں پیش کروں۔ آپ نے فرمایا کہ وہی لے آؤ۔ پھر آپ نے روٹی کے سوکھے ٹکڑوں کو پانی میں ڈال کر نرم کیا۔ وہ نمک لے آئیں۔ آپ نے فرمایا کہ کیا کوئی سالن ہے؟ انہوں نے عرض کیا کہ سوائے تھوڑے سے سر کے اور کچھ نہیں۔ آپ نے فرمایا کہ وہی لے آؤ۔ آپ نے اسے اپنے کھانے پر انڈیلا اور اللہ عزوجل کی حمد کی اور فرمایا کہ سر کہ کیا ہی عمدہ سالن ہے۔ وہ گھر غریب نہیں ہوتا جس میں سر کہ ہو۔

حضور انور نے فرمایا کہ یہ تھے آپ کے شکرگزاری کے معیار۔ ہم ان ترقی یافتہ ملکوں میں رہتے ہیں اور اللہ تعالیٰ کی بے شمار نعمتوں سے فائدہ اٹھاتے ہیں پھر بھی اُس کی شکرگزاری کا حق ادا نہیں کرتے۔

حضرت مصلح موعودؑ فرماتے ہیں کہ تمہارے جسم پر کبھی پھٹا ہوا کپڑا ہو تو تم رونے لگ جاتے ہو اور کہتے ہو ہماری قسمت کیسی پھوٹ گئی کہ ہمیں پہننے کو پھٹا ہوا کپڑا ملا۔ مگر صحابہؓ کو پھٹا ہوا کپڑا ملتا تو اُن کا سر اللہ تعالیٰ کے حضور جھک جاتا..... وہ کہتے کتنا اچھا کپڑا ہے جو ہمارے خدا نے ہمیں دیا۔ انہیں اگر سوکھی ہوئی روٹی کا ایک ٹکڑا بھی چار دن بعد ملتا تو خوشی سے ان کی آنکھوں میں چمک پیدا ہو جاتی اور وہ کہتے الحمد للہ۔

حضرت مصلح موعودؑ افرادِ جماعت کو مخاطب کر کے فرماتے ہیں کہ جب تک تمہیں یہ احساس پیدا نہیں ہوتا کہ خدا نے تمہیں کس غرض کے لیے پیدا کیا ہے..... اس وقت تک تم نے کام کیا کرنا ہے۔ تم کو خدا نے اُس مقام پر کھڑا کیا ہے کہ تمہارا دل خوشی کی لہروں سے ہر وقت پُر رہنا چاہیے اور تمہارے ہر وقت بیداری اور ہوشیاری نظر آنی چاہیے۔ اگر یہ چیز تمہارے اندر پیدا ہو جائے تو فوری طور پر تم میں وہ قوت پیدا ہو جائے گی کہ قلیل سے قلیل خوراک بھی تمہیں کام کرنے کے قابل بنادے گی۔

حضور انور نے فرمایا کہ یہ نسخہ ہے جو عمومی طور پر ہر احمدی کو اور بالخصوص واقفینِ زندگی کو اپنی شکرگزاری کے معیار بڑھانے کے لیے استعمال کرنا چاہیے۔ اس کی بہت ضرورت ہے۔ اسی طرح اپنے بیوی بچوں میں بھی اس کا احساس پیدا کرنے کی ضرورت ہے۔ کیونکہ جس مقصد کے لیے واقفین نے اپنے آپ کو وقف کیا ہے وہ بہت عظیم مقصد ہے اور عظیم مقصد کو حاصل کرنے کے لیے عظیم مقصد حاصل کرنے والوں کے نمونے سامنے ہونے چاہئیں۔

جب آنحضرت ﷺ پانی نوش فرماتے تو برتن سے ہٹ کر تین سانسوں میں پانی پیتے، ہر سانس پر اللہ کی حمد کرتے اور آخری سانس پر اللہ کا شکر کرتے۔

حضور انور نے صحیح بخاری سے حضرت ابو ہریرہؓ کی ایک تفصیلی روایت پیش فرمائی جس میں وہ شدید بھوک کے عالم میں راہ

گزر پر بیٹھے گزرنے والوں سے قرآن کریم کی اُس آیت کے معنی پوچھتے تھے جس میں سوال نہ کرنے والوں کا خیال کرنے کا حکم ہے۔ حضرت ابو ہریرہؓ نے حضرت ابوبکرؓ اور حضرت عمرؓ سے معنی پوچھے مگر وہ حضرت ابو ہریرہؓ کی کیفیت نہ سمجھے۔ مگر جب انہوں نے آنحضور ﷺ سے اُس آیت کریمہ کے معنی دریافت کیے تو آپ ﷺ مسکرائے اور فرمایا کہ میرے پیچھے آ جاؤ۔ پھر آنحضور ﷺ نے انہیں ایک دودھ کا پیالہ دیا اور اس دودھ کے پیالے سے اہل صفہ نے دودھ پیا اور اس دودھ کے چھوٹے سے پیالے میں ایسی برکت پڑی کہ سب نے سیر ہو کر دودھ پیا مگر اس پیالے میں دودھ پھر بھی بچ رہا۔ اس کے بعد آنحضور ﷺ نے وہ دودھ کا پیالہ لیا اور سب سے پہلے اللہ کا شکر کیا اور پھر وہ بچا ہوا دودھ پیا۔

آنحضور ﷺ ہمیشہ اپنے محسنوں کو یاد رکھتے اور ان کا عمدہ رنگ میں ذکر کیا کرتے۔ مثلاً حضرت خدیجہؓ کا ہمیشہ ذکر کیا کرتے۔ اسی طرح حضرت ابوبکرؓ کا ذکر بھی ہمیشہ ایسے ہی رنگ میں فرمایا کرتے تھے۔

جب مسلمانوں پر مظالم ڈھائے گئے تو انہوں نے حبشہ کی طرف ہجرت کی اور شاہ حبشہ نجاشی نے انہیں پناہ دی۔ رسول اللہ ﷺ نے اُس بادشاہ کے اِس احسان کو ہمیشہ یاد رکھا اور ہر موقع پر اس احسان کا ذکر فرمایا۔

غزوہ خیبر کے بعد راستے میں آنحضرت ﷺ کی شادی حضرت صفیہؓ سے ہوئی۔ شادی والی رات حضرت ابویوب خالد بن زیدؓ نے رات بھر آپؐ کے خیمے کے باہر پہرہ دیا۔ جب آپؐ صبح بیدار ہوئے اور انہیں پہرہ دیتے دیکھا تو ان کے اخلاص کو دیکھتے ہوئے آپؐ نے انہیں دعا دی کہ اے اللہ! تُو ابویوب کی اُسی طرح حفاظت فرما جس طرح رات بھر اُس نے میری حفاظت کی۔

حضرت عمرو بن الخطابؓ بیان کرتے ہیں کہ ایک مرتبہ آنحضور ﷺ نے پانی طلب فرمایا۔ میں آپؐ کے لیے پانی لایا، اُس میں ایک بال تھا، میں نے وہ بال نکال دیا۔ آپؐ نے مجھے دعا دی کہ اے اللہ! اسے خوبصورت بنا دے۔

حضرت انسؓ کے لیے آپؐ نے مال و اولاد میں برکت کی دعا دی، تو حضرت انسؓ کہتے ہیں کہ میرا مال بہت زیادہ ہے اور میری اولاد اور اولاد کی اولاد کی تعداد آج سوتک پہنچتی ہے۔

آپ ﷺ نصیحت کرتے ہوئے فرماتے ہیں کہ جس شخص پر احسان کیا گیا اور اس نے اُس کا ذکر کیا تو اس نے اس کا حق ادا کر دیا اور جس نے اسے چھپایا اس نے اُس کی ناشکری کی۔

آنحضور ﷺ تحفہ قبول فرماتے اور اس کا بدلہ بھی دیتے۔ فرمایا جس شخص کو تحفہ دیا جائے تو اگر اس کی طاقت ہو تو تحفے کا بدلہ

دے اور اگر طاقت نہ ہو تو تحفہ دینے والے کی تعریف کرے۔

آنحضور صلی اللہ علیہ وسلم رات کو نماز میں اتنا کھڑا رہتے کہ آپ کے پاؤں پھٹ جاتے، یہ دیکھ کر حضرت عائشہؓ نے کہا کہ یا رسول اللہ صلی اللہ علیہ وسلم! آپ ایسا کیوں کرتے ہیں جبکہ اللہ نے آپ کو پہلے بھی اور بعد میں بھی گناہوں سے محفوظ رکھا ہے۔ آپ نے فرمایا کہ کیا مجھے پسند نہیں کہ میں شکر گزار بن جاؤں۔

آنحضور صلی اللہ علیہ وسلم نمازوں میں اس قدر روتے اور قیام کرتے کہ آپ کے پاؤں سوجھ جاتے۔ صحابہؓ کہتے کہ آپ اس قدر آہ و زاری کیوں کرتے ہیں تو آپ فرماتے کیا میں اپنے رب کا شکر گزار بندہ نہ بنوں۔

حضور انور ایدہ اللہ تعالیٰ بنصرہ العزیز نے فرمایا کہ آنحضرت صلی اللہ علیہ وسلم کی یہ حالت ہم سے تقاضا کرتی ہے کہ ہم اللہ تعالیٰ کی نعمتوں کے شکر گزار ہوتے ہوئے اپنی شکر گزاری کو انتہا تک پہنچائیں۔ شکر گزاری بیٹھ جانے کا نام نہیں ہے۔ شکر گزاری عمل میں مزید ترقی چاہتی ہے۔ آنحضرت صلی اللہ علیہ وسلم تقویٰ کے اعلیٰ ترین معیار پر تھے۔ اس لیے آپ نے عبد شکور ہونے کا بھی اعلیٰ ترین معیار حاصل کیا اور ہمیں تلقین فرمائی کہ اگر اللہ تعالیٰ کے حقیقی عبد ہونے کا حق ادا کرنا ہے تو تم بھی عبد شکور بنو۔ جوں جوں اللہ تم پر اپنے فضل فرماتا ہے ویسے ہی تم اپنی عبادت کے معیار اونچے کرو اور شکر گزاری کرو۔

خدا تعالیٰ کے فضلوں کے نتیجے میں سُستی نہیں ہونی چاہیے بلکہ عبادت گزاری کے نتیجے میں آگے سے آگے بڑھنا چاہیے۔ حضرت مصلح موعودؑ نے ایک جگہ فرمایا ہے کہ نادان ہے وہ شخص جس نے کہا کہ تیرے کرم ہی ہیں جنہوں نے مجھے گستاخ بنا دیا ہے۔ یعنی اللہ تعالیٰ کے کرم ہی ہیں جنہوں نے مجھے شکر گزار کی جگہ گستاخ بنا دیا ہے۔ فرمایا خدا تعالیٰ کے فضل انسان کو گستاخ نہیں بنایا کرتے، یہ وہ غلط کہتا ہے اور سرکش نہیں بنایا کرتے بلکہ اور زیادہ شکر گزار اور فرمانبردار بنایا کرتے ہیں۔ پس! تم لوگ پہلے سے زیادہ فرمانبردار بن جاؤ کیونکہ اللہ تعالیٰ فرماتا ہے جو بھی تمہیں دیا گیا ہے اگر تم اس پر شکر کرو گے تو تمہیں میں اور زیادہ دوں گا۔

اللہ تعالیٰ ہمیں حقیقی شکر گزار بنائے، حقیقی عابد بنائے، ہم ہمیشہ اس کے فضلوں کو حاصل کرنے والے بنتے رہیں۔



اَلْحَمْدُ لِلّٰهِ نَحْمَدُهُ وَنُسْتَعِيْنُهُ وَنَسْتَغْفِرُهُ وَنُؤْمِنُ بِهِ وَنَتَوَكَّلُ عَلَيْهِ وَنَعُوْذُ بِاللّٰهِ مِنْ شُرُوْرِ اَنْفُسِنَاوَمِنْ سَيِّئَاتِ اَعْمَالِنَا مَنْ يَهْدِهِ اللّٰهُ فَلَا مُضِلَّ لَهُ وَمَنْ يَضِلْهُ فَلَا هَادِيَ لَهُ وَنَشْهَدُ اَنْ لَا اِلَهَ اِلَّا اللّٰهُ وَنَشْهَدُ اَنَّ مُحَمَّدًا عَبْدُهُ وَرَسُوْلُهُ عِبَادَ اللّٰهِ رَحِمَكُمُ اللّٰهُ اِنَّ اللّٰهَ يَأْمُرُ بِالْعَدْلِ وَالْاِحْسَانِ وَاِتْيَاءِ ذِي الْقُرْبٰى وَيَنْهٰى عَنِ الْفَحْشَاۗءِ وَالْمُنْكَرِ وَالْبَغْيِ يَعِظُكُمْ لَعَلَّكُمْ تَذَكَّرُوْنَ اذْكُرُوا اللّٰهَ يَذْكُرْكُمْ وَاذْعُوْهُ يُسَجِّبْ لَكُمْ وَلَذِكْرُ اللّٰهِ اَكْبَرُ۔